

اردو تحقیقی جرائد کی انڈیکسیشن: تعارف، ضرورت، اہمیت اور لائحہ عمل

Indexation of technical journals & articles is an independent discipline and a typical field of information technology which is responsible for judging the impact and presenting research articles at all respective points-of-presence. Various issues regarding indexation of Urdu research journals & articles are discussed in this article. Educating the Urdu letter & researcher about impact study is a major work, which is, more or less, being discussed here for the first time; and a scheme for the marketing of this idea is thus presented. Scope of indexation is chalked-out and not only the research in Urdu language & literature is taken-in but every research being published in Urdu is to be entertained on the proposed portal of Indexation. Urdu-specific needs are dealt with at large which cover the areas of machine-readability, script, font and proof-reading. As regards the script, it is presupposed and is thus taken for granted that Urdu means conventional script (Indo-Perso-Arabic script) on the portal. A detailed technical plan for stationing of Indexation scheme is too given wherein issues of software & website development, staff and overhead, etc., are presented. It is also suggested that in Urdu, no term needs be coined for the process of Indexation since all languages of the world unvaryingly call this discipline with the name Indexation.

کلیدی الفاظ:

انڈیکسیشن (Indexation)، حوالہ (Citation)، تعارف (Abstract)، مشین ریڈ ایبل، یونی کوڈ اردو، اعتبار (Credibility)، مولاہ (Portal)، نیٹ ورک سیکورٹی (Network Security)، مطبوعاتی جائزہ (Literature Survey)

تحقیقات:

اثری عامل: IF: Impact Factor

- اثریت: IS: Impact Study
 انسٹی ٹیوٹ برائے سائنٹفک انفارمیشن: ISI: Institute for Scientific Information
 برٹش براڈ کاسٹنگ کمپنی: BBC: British Broadcasting Company
 پاکستان ایجوکیشنل ریسرچ نیٹ ورک: PERN: Pakistan Educational Research Network
 تعارف اینڈیکس: AI: Abstract Indexation
 حوالہ اینڈیکس: CI: Citation Indexing
 رک: رجوع کیجیے
 مرکز فضیلت برائے اردو اطلاعیات: CEUI: Center of Excellence for Urdu Informatics
 مقتدرہ قومی زبان: NLA: National Language Authority
 نشان ترقی: PI: Progress Indicator
 موقع: PoP: Point of Presence
 ہائر ایجوکیشن کمیشن: HEC: Higher Education Commission

ضروری شذرات:

- ۱۔ اردو میں لکھے جانے والے علمی و تحقیقی مقالات اور کتب میں اشاریہ (Index) اور حوالہ/حوالہ اقتباس (Citation) مخصوص معنوں میں لیے اور برتے جا رہے ہیں جس کی وجہ سے ان الفاظ کے اصطلاحی معنی متعین ہو چکے ہیں۔ اس مقالے کے عنوان میں ”اینڈیکسیشن“ کا لفظ اسی لیے لایا گیا ہے کہ التباس نہ ہو اور اس شعبے (Discipline) کی جس کی طرف اردو والوں کی توجہ ابھی ابھی ہوئی ہے، واضح شناخت ہو سکے۔
- ۲۔ اینڈیکسیشن کے عمل کے لیے کوئی اردو اصطلاح بنانے کی ضرورت نہیں ہے کیوں کہ پوری دنیا میں اس کام کے لیے یہی اصطلاح مستعمل ہے، بالکل اُس طرح جیسے ”کمپیوٹر“ اور ”انٹرنیٹ“ کے الفاظ دنیا کی سب زبانوں میں، بشمول اردو، چل چکے ہیں اور کوئی بھی زبان بولنے والوں کو ان سے غیریت محسوس نہیں ہوتی۔ ایسے چلتے چلاتے الفاظ کے لیے کسی بھی زبان میں الگ سے اصطلاح بنانا ایک بے ثمر مشقت ہے۔ لہذا اردو میں ”اینڈیکسیشن“ کے لفظ کو لغویانہ (Lexicalize) کی تجویز بھی پیش کی جاتی ہے۔
- ۳۔ اس مقالے میں علی العموم اردو زبان و لسانیات اور ادبیات ہی سے متعلق بات کی گئی ہے، اگرچہ اردو میں لکھے جانے والے روایتی اور عصری علوم و فنون وغیرہ کو بھی بحث سے بالکل خارج نہیں رکھا گیا۔
- ۴۔ اس مقالے میں ”محقق“ کی اصطلاح زیادہ تر ”ریسرچ سکارلر“ کے معنی میں استعمال کی گئی ہے۔
- ۵۔ اینڈیکسیشن کے لیے جو ذرا لائحہ عمل کی تصویریں اور جدول اس مقالے کے متن سے باہر رکھے گئے ہیں اور انھیں ضمیموں کی صورت میں آخر مقالہ میں نتھی کیا گیا ہے تاکہ مقالے کی علمی فضا متاثر نہ ہو۔

0: تعارف

تحقیق کے نتائج جہاں علوم و معارف کے دروازے کھولتے ہیں وہاں کسی نئی دریافت کے لیے کہیں بیج کا کام کرتے ہیں اور کہیں پانی کا۔ کسی تحقیقی کام یا مقالے کے نتائج نے معاصر تحقیق پر کیا اثرات (Impacts) مرتب کیے، کوئی مقالہ کون کون

سی بحثوں یا دور یا فتوں کا ماخذ بنا، کس مقالے نے کہاں کہاں بالواسطہ اثرات ڈالے، کس تحقیق نے کس مسئلہ حقیقت کو تبدیل کر دیا، وغیرہ وغیرہ، ایسی باتیں ہیں جو دنیا بھر میں باقاعدگی سے ریکارڈ کرنے کی سعی کی جاتی ہے اور یہ ریکارڈ انٹرنیٹ پر بڑے اہتمام سے مہیا کیا جاتا ہے۔ اردو میں لکھی جانے والی تحقیق کے ضمن میں انٹرنیٹ کا تو کیا ذکر، مندرجہ بالا قبیل کی باتوں کا باقاعدہ ریکارڈ تک کہیں نہیں ہے۔ اور اگر کہیں، یا کسی مخصوص شاخ شعبہ میں کبھی ایسا کیا بھی گیا ہے تو یہ محض ذوقی اور انفرادی ہے، جسے عالمی معیارات سے مناسبت ہونا بھی محض ایک اتفاق ہو سکتا ہے۔ چنانچہ ایسے کسی بھی کام کا دائرہ عمل (یعنی افادہ و استفادہ) انتہائی محدود ہوتا ہے، اور اعتبار (Credibility) محدود تر۔

انڈیکسیشن علم انفارمیشن ٹیکنالوجی کا وہ شعبہ ہے جس میں تحقیقی مقالات کی اثریت (Impact Study) کو جانچنے پر کھنے اور ریکارڈ کرنے کا کام کیا جاتا ہے اور ایسے عوامل (Impact Factors) کا معائنہ کیا جاتا ہے جن کی مدد سے مختلف فنون میں ہونے والی تحقیق کی کیت اور کیفیت کا اندازہ کیا جاسکے۔ ان اندازوں کو اگر کسی حسابی طریقے سے مرتب کر لیا جائے تو ترقی کے نشانات (Progress Indicators) لگانے میں آسانی ہو جاتی ہے۔ انڈیکسیشن کے اہداف میں ان اندازوں اور نتائج تک متعلقہ اداروں اور محققین کی رسائی کی صورتیں بنانا بھی یقیناً شامل ہے۔ یہ بات عیاں ہے کہ انٹرنیٹ اس رسائی کی جدید ترین، تیز ترین اور معتبر ترین صورت ہے۔ یہ مقالہ بنیادی طور پر اردو میں لکھنے والے محققین کو اپنی تحقیقات و تخلیقات کی اثریت کی جانچ اور جائزے کے بارے میں معلومات اور ہدایات دینے ہی کی غرض سے لکھا جا رہا ہے۔

اس بات کا خاطر نشان رہنا بھی ضروری ہے کہ تحقیقی جرائد کی اثریت کو محیط یہ انڈیکسیشن نری کمپیوٹر یا انٹرنیٹ پر نہیں رہے گی بلکہ موقع بہ موقع کتابی شکل میں بھی شائع کی جاسکتی ہے۔

واضح رہے کہ اثرات دو طرح کے ہوتے ہیں: ملموس (Tangible) اور غیر ملموس (Intangible)۔ اول الذکر یعنی ملموس اثرات وہ ہیں جنہیں کسی پیمانے سے ناپا، تولایا گنا جاسکتا ہے جیسے مثلاً تین سیر وزن، دو گز لمبائی، چار سال بڑا۔ جب کہ غیر ملموس اثرات وہ ہوتے ہیں جنہیں صرف محسوس کیا جاسکتا ہے لیکن معروف یا مروج بیانونوں سے پیمائش نہیں کیا جاسکتا جیسے مثلاً شہرت، نیک نامی، عزت، وقار، علم وغیرہ۔

1: تحقیقی جرائد کی انڈیکسیشن کا آغاز

تحقیقی جرائد کا انڈیکس بنانے کی ابتدا سنہ ۱۹۶۰ء میں Eugene Garfield کے انسٹی ٹیوٹ برائے سائنٹفک انفارمیشن (ISI) سے ہوئی جہاں تعلیمی جرائد کے اندر چھپنے والے مقالات کا انڈیکس بنا۔ [۱] یہ پہلا انڈیکس سائنسی مقالات کو محیط تھا۔ بعد ازاں اسی ادارے کے تحت سوشل سائنس اور پھر چلتے چلتے آرٹس اور انسانی علوم کے جرائد کے انڈیکس بھی بننے لگے۔ ISI کو Thomson Reuters نے ۱۹۹۲ء میں خرید لیا۔ اس وقت گوگل اسکالر (Google Scholar) سمیت کئی بڑے ادارے تحقیقی جرائد کی انڈیکسیشن کر رہے ہیں۔ اس ضمن میں مکمل معلومات کے لیے رک: [۲]

2: انڈیکسیشن کیا ہے؟ کیا نہیں؟

انڈیکسیشن کے لفظ سے جو عمومی معنی ذہن میں آتے ہیں وہ "اشارہ سازی" کے ہیں۔ اشارہ سازی اردو میں ایک عام فن ہے جس میں پچھلے کچھ عرصے میں، خصوصاً کمپیوٹر کی آمد کے بعد، بہت تجربے کیے گئے ہیں اور نتیجتاً کچھ اہم کام بھی سامنے آئے ہیں۔ آگے بڑھنے سے پہلے یہ وضاحت ضروری معلوم ہوئی کہ انڈیکسیشن سے مراد کچھ تحقیقی جرائد کو مختلف گروہوں میں بانٹ کر ان کی مختلف انداز کی فہرستیں بنادینا ہرگز نہیں ہے۔ انڈیکسیشن کی سادہ سی تعریف یہ ہے کہ شائع شدہ تحقیقی مقالات

کے مابین اس بات کا پتہ لگانے کی سہولت فراہم کی جائے کہ کس مقالے نے اپنے سے پہلے چھپنے والے کس مقالے سے فائدہ اٹھایا (Impact Study)۔ انڈیکسیشن کسی شعبہ علم کی موجود مطبوعات کے جائزے (Literature Survey) کا مترادف بھی نہیں ہے۔

انڈیکسیشن کے موبابہ پر رکھے ہوئے جرائد و مقالات کی اثریت کے بارے میں معلومات یعنی IS زیادہ سے زیادہ تین سال کے لیے رکھی جاتی ہیں۔ پہلے متعلقہ جریدے مجلد شکل میں (Hardcopy) بھی انڈیکسیشن کے دفاتر میں رکھے لیے جاتے تھے لیکن اب جدید ترین ادارے، مثلاً گوگل سکالر، ہارڈ کاپی بالکل نہیں رکھتے بلکہ اس کی جگہ پر جرائد کو pdf فارمیٹ میں رکھتے ہیں۔ انڈیکسیشن کا مقصد جرائد یا مقالات کی سافٹ کاپی محفوظ رکھنا یا فراہم کرنا نہیں ہے، لیکن ایسا کرنا کبھی ضروری ہو جائے تب بھی یہ متعلقہ جریدے/مقالے کے مالک (owner) کی مرضی کے بغیر نہیں کیا جاتا کیوں کہ انڈیکسیشن موبابہ پر جریدے اور مقالے فیس کی ادائیگی کے بعد رکھے جاتے ہیں۔ اس لیے اگر کوئی مقالہ فراہم کیا بھی جائے تب بھی اس کی فیس کسی نہ کسی طور سے مالک جریدہ تک پہنچے گی، جس کی صورت یہ ہوگی کہ انڈیکسیشن موبابہ مقالے کی فراہمی کی ہر درخواست کو متعلقہ جریدے کی سائٹ پر منتقل کر دے۔ چنانچہ انڈیکسیشن مقالات کی سافٹ کاپی فراہم کرنے کے لیے سہولت دے سکتی اور راستہ بتا سکتی ہے، لیکن یہ ڈیجیٹل لائبریری ہرگز نہیں ہے۔

انڈیکسیشن صرف اور صرف اُن تحقیقی جرائد سے متعلق ہے جو Refereed ہوں۔ عام رسالے، کالجوں کے مجلے اور مختلف اداروں کے خبرنامے (Newsletters) یا ان میں شامل تخلیقات و تحقیقات انڈیکسیشن میں شامل نہیں ہو سکتیں۔ ایسے تحقیقی مقالوں سے جو ابھی کسی تحقیقی جریدے میں شائع نہ ہوئے ہوں، اگرچہ اُن کو اشاعت کے لیے منظور بھی کر لیا گیا ہو، بھی انڈیکسیشن کو کوئی علاقہ نہیں۔ صاف سی بات ہے کہ کسی تحقیقی جریدے کی اثریت کا مطالعہ اُس کی اشاعت کے بعد ہی ہو سکتا ہے۔

یہ بات بھی واضح ہو گئی کہ انڈیکسیشن کے دائرہ کار میں جرائد یا مقالات کو ٹائپ کرانا نہیں آتا۔ جریدہ چھپنے کے بعد اسے کمپیوٹر پر پڑھنے جانے کے قابل حالت میں فراہم کرنا جریدے کے مالکان کا کام ہے؛ اس کی اثریت کا ریکارڈ بنانا، رکھنا اور مختلف مواقع پر فراہم کرنا انڈیکسیشن کا۔

3: اردو تحقیقی جرائد کی انڈیکسیشن کی ضرورت کیوں ہے؟

انڈیکسیشن کا پہلا فائدہ یہ ہے کہ اردو میں لکھا گیا کوئی بھی تحقیقی جریدہ اپنے مندرجات سمیت ہر اُس فورم اور موقع (Point of presence) پر پڑھنے کے لیے مہیا ہو سکے گا جہاں اور جب اُس کی ضرورت ہو۔ اہل علم جانتے ہیں کہ حوالے کی چیزوں کا تلاش کرنا کس قدر جوہم کا کام ہے۔ کسی موضوع اور اُس موضوع کے اندر کسی ذیلی شاخ کا نام لکھ کر انٹرنیٹ پر تلاش کی سہولت سے اب اردو دنیا منتفع ہو سکتی ہے۔ لیکن اردو میں خالص تحقیق کرنے والوں کو مواد کہاں سے ملے، یہ انڈیکسیشن وہ راستہ اور ماخذ بتائے گی۔

تحقیقی جرائد اور مقالات کے ماخذ کا مختلف موضوعات کے تحت رکھا جانا اور مہیا ہونا مختلف موضوعات پر ہو چکا/ہو رہے کاموں کے بارے میں تازہ ترین معلومات فراہم کر کے ہر سطح پر علم میں شراکت (sharing of knowledge) کو یقینی بنا سکتا ہے۔ یہ معلوم کرنا کہ کس کس جگہ پر کتنی تحقیق ہو رہی ہے، کیا تحقیق ہو رہی ہے، اور اُس تحقیق کی سطح اور معیار کیا ہے، صرف انڈیکسیشن ہی کے ذریعے ممکن ہے۔ موضوعات تحقیق کے روشنی میں آجانے کی وجہ سے اُن کی افادیت پر بھی نظر رکھی جاسکے گی۔ موضوعات تحقیق اور تحقیق کا کیف و کم اگر مستقلاً سامنے رکھا جائے تو تحقیق کی رفتار اور رخ کی نشان دہی ہو سکتی ہے۔

انٹرنیٹ پر انڈیکسیشن کا سب سے بڑا فائدہ یہ ہے کہ مختلف اثری عوامل کے مطالعے کے ذریعے کسی موضوع تحقیق یا مقالے کی اثرت کا جائزہ (IS) لیا جاسکتا ہے۔ یہ اثری عوامل بہت سے ہیں۔ سر دست ایک کا ذکر کیا جاتا ہے۔ کسی بھی موضوع کے پسندیدہ ہونے یا کسی جریدے/مقالے کے مقبول ہونے کا ایک سادہ معیار یہ رکھا جاسکتا ہے کہ اُسے ایک خاص وقت میں کتنے لوگوں نے پڑھا۔ انٹرنیٹ پر کسی موضوع یا مقالے کو پڑھنے والے لوگوں کی تعداد کا ریکارڈ رکھنا عام سی بات ہے۔ اسی مطالعے کو اگر مختلف گروہوں، عمر یا جنس کے حوالے سے خاص (Narrow) کر لیا جائے تو یہ جاننا ممکن ہو جاتا ہے کہ کون سا موضوع کس علاقے، کس عمر اور کس ملک فکر کے لوگوں، یا کس تعلیمی سطح کے لوگوں یا جنس میں مقبول ہے۔ وغیرہ۔ اگر پروگرام کا ڈیزائن ایسی باتوں کو مد نظر رکھ کر بنایا گیا ہو تو انٹرنیٹ پر ایسی شماریات از خود بنتی چلی جاتی ہے۔

IS کئی لحاظ سے بہت اہم ہے۔ اس سے نہ صرف تحقیق کی قد و قامت بلکہ قدر و قیمت کا اندازہ ہوتا ہے۔ کسی وقت میں ایک بہت اچھے موضوع پر ایک اہم، عالمانہ تحقیقی مقالہ لکھا گیا۔ لیکن اگر ایک خاص وقت تک وہ مقالہ کہیں اکتباس نہیں کیا گیا تو وہ مقالہ شائع کرنے والا جریدہ انڈیکسیشن میں آہستہ آہستہ پیچھے ہوتا چلا جائے گا۔ وجہ ظاہر ہے، کہ موضوع گو بہت اچھا اور مواد عالمانہ ہے لیکن معاصر تحقیق میں چوں کہ یہ موضوع فوری ضرورت کا نہیں ہے اس لیے اس مقالے کو سامنے سے ہٹا کر ایک طرف رکھ دیا گیا۔

ہمارے مخصوص ماحولوں میں انڈیکسیشن کا شاید سب سے بڑا فائدہ بے جا پاسداری کی روک تھام ہوگا۔ کون سے جریدے/مقالے نے کسی مخصوص شعبہ علم میں تحقیق کے میدان میں کیسا اثر ڈالا، اس مطالعے کو اگر ذاتی پسند ناپسند سے بالا کر دیا جائے۔ یا کم سے کم کسی فرد کی خلل اندازی سے یقینی طور پر محفوظ بنا دیا جائے۔ تو ایک اچھے تحقیقی ماحول کے وجود میں آنے کی امید کی جاسکتی ہے۔

4: اثری عوامل (Impact Factors) کا جائزہ/تاجائز استعمال

اثری عوامل (IF) کی سادہ تعریف یہ ہے کہ کسی جریدے میں شائع ہونے والے مقالات جہاں اور جتنی بار اکتباس کیے گئے، کی تعداد گن لی جائے۔ یہ تعداد کسی جریدے (یا مقالے) کی معاصر تحقیق میں اہمیت کی ایک ڈھیلی ڈھالی صورت کہلا سکتی ہے۔ اثری عوامل کو مختلف حسابی فارمولوں کے ساتھ پیمائش کیا جاتا ہے۔ مختلف شعبوں کے جریدوں/مقالات کے لیے حسب حال مختلف فارمولے استعمال کیے جاتے ہیں۔

یاد رہے کہ اثری عوامل میں کسی جریدے سے اکتباس کرنے کی نری تعداد ہی جریدے یا اُس میں موجود مقالات کے مواد کے اچھا ہونے کی دلیل نہیں ہے۔ ممکن ہے کوئی بہتر مقالہ یا جریدہ محقق کی پہنچ میں نہ ہو، یا وہ کسی دباؤ کی وجہ سے کسی جریدے/مقالے سے اکتباس کرنے پر مجبور ہو۔ وغیرہ۔

اثری عوامل اور جراند و مقالات کی اہمیت کے جانچ کے دیگر ذرائع، اور اس جانچ پر کیے جانے والے اعتراضات اور تحفظات کا مطالعہ، ایک مستقل موضوع ہے۔ اس موضوع پر مقالے بھی سامنے آتے رہتے ہیں اور کتب بھی۔ سر دست انٹرنیٹ کی ایک سائٹ ملاحظہ کیجیے۔ [۳]

5: انڈیکسیشن کی اقسام اور اجزائے ترکیبی

انڈیکسیشن مندرجہ ذیل تین بڑی صورتوں میں تقسیم ہوتی ہے:
۱۔ تعارف انڈیکس (Abstract Indexation: AI)

۲۔ جریدے/مقالے کے متن/مندرجات کا مہیا ہونا

۳۔ حوالہ انڈیکس (Citation Indexing: CI)

تعارف انڈیکس (AI) میں کسی جریدے میں شامل مقالات کا صرف تعارف (Abstract) ملتا ہے۔ تعارف کو پڑھ کر اگر کوئی محقق محسوس کرے کہ یہ مقالہ اُس کے مطلب کا ہے تو وہ مقالہ طلب کر سکتا ہے۔ بہت سی سائنسوں پر تعارف بھی نامکمل ہوتا ہے، یعنی پورا تعارف ایک وقت میں سامنے نہیں آتا۔ کچھ سائنس ایسی ہیں جہاں مکمل تعارف بھی رقم کی ادائیگی پر پڑھایا جاتا/مہیا کیا جاتا ہے۔

تعارف کے لیے ضروری شرط یہ ہے کہ اسے انگریزی میں لکھا ہونا چاہیے۔ اس کی ایک اضافی خوبی یہ ہے کہ یہ کم سے کم الفاظ میں لکھا ہو، اور مقالے کے مندرجات کا کامل احاطہ بہترین انداز میں کر رہا ہو؛ ایسا انداز جس سے مقالے کو پڑھنے کی پراساں لگ جائے۔ اور اگر مقالہ مطلب کا نہ ہو تو اُسے دست بسر کرنے کا فوری فیصلہ ہو سکے۔

یہاں اس بات کی وضاحت ضروری ہے کہ اردو میں مقالات کے اندر Abstract کا ترجمہ اکثر و بیشتر "تلخیص" کیا جا رہا ہے، جو کہ نادرست ہے۔ Abstract مقالے کا تعارف ہوتا ہے نہ کہ تلخیص۔

دوسری چیز مقالے کے متن اور مندرجات کا مہیا ہونا ہے۔ مندرجات میں متن کے ساتھ ساتھ تصاویر، جدولیں، گراف اور ٹیبلے وغیرہ آتے ہیں۔ بہتر ہے کہ یہ سب کچھ مشین ریڈ ایبل حالت میں ہو۔ مقالہ تین میں سے ایک انداز میں مہیا کیا جاتا/جاسکتا ہے؛ جو نئی تعارف پڑھا جائے، مقالہ اپنے مندرجات سمیت سامنے آجاتا ہے؛ یا تعارف پڑھ کر مقالہ حاصل کرنے کی درخواست کی جاتی ہے اور مقالہ مل جاتا ہے؛ یا پھر مقالہ خریدنا پڑتا ہے۔

تقریباً سبھی سائنسوں پر مقالات مختلف فارمیٹ میں رکھے ہوتے ہیں؛ محقق جون سا فارمیٹ چاہے، طلب کر سکتا ہے۔ کچھ سائنسوں پر مقالات مخصوص حلقے کے لوگوں کے لیے بلا قیمت مہیا کیے گئے ہوتے ہیں جیسے مثلاً کسی ادارے کے قدیم طلبہ کے لیے، وغیرہ۔

تیسری چیز حوالہ انڈیکس (CI) ہے۔ یہ ایک دوطرفہ عمل ہے۔ اس کی آسان ترین شکل یہ ہے کہ مقالے کے ساتھ ہی ایک جھروکہ مہیا کر دیا جاتا ہے جس میں مقالے سے فائدہ اٹھانے والے محقق اپنا نام، تحقیق کرانے والے ادارے سے انسلاک، اپنی رائے/تائید اور اپنے مقالے یا کتاب کا نام مع اشاعتی فورم لکھ دیتا ہے۔ یہی مطالعہ یعنی ISI وہ انڈیکس بناتا ہے جو کسی مقالے (اور متعلقہ جریدے) کی معاصر تحقیق میں اہمیت کے مقام کی تعیین کرتا ہے۔

اردو میں تحقیقی جرائد کی انڈیکسیشن کا تعارف بھی چون کہ محدود ہے اور اس کی ضرورت بھی ابھی پوری طرح واضح نہیں ہوئی، اور اس سب پر مستزاد انٹرنیٹ سے بعد بھی کوئی ڈھکی چھپی بات نہیں ہے، اس لیے انڈیکسیشن کی اصطلاحات کے استعمال میں بھی گنجلک پن ملتا ہے۔ لیکن یہ کام اب تک جیسا بھی ہے، غنیمت ہے۔ پنجاب یونیورسٹی اور نیشنل کالج لاہور کے جریدے "اورینٹل کالج میگزین" کی سائٹ پر انڈیکسیشن کے ویب صفحے کی تصویر ملاحظہ کیجیے۔ [۴]

6: انڈیکسیشن: جرائد، مقالہ نگاران اور محققین کی ضرورت

CI مقالہ نگار اور مقالے سے فائدہ اٹھانے والے محقق، دونوں لوگوں کے لیے یکساں ضرورت کی چیز ہے؛ مقالہ نگار کے لیے یوں کہ اُس کے مقالے سے اقتباس کیا گیا اور یہ اقتباس کیا جاناریکارڈ ہو گیا؛ فائدہ اٹھانے والے محقق کے لیے یوں کہ اُس کی تحقیق بھی ریکارڈ پر آگئی؛ دونوں کا اجتماعی فائدہ یوں کہ انڈیکسیشن میں یہ دونوں لوگ عالمی تحقیقی منڈی میں چہرہ دار ہو گئے۔ متعلقہ جریدے کی پوزیشن بھی انڈیکسیشن میں بہتر ہوگئی۔

تخلیقات کی اشاعت کے ضمن میں ایک قول زریں ہے کہ ”چھپو یا پھڑکو“ (Publish or perish)۔ جو موڈ لے کر زمانہ نیکنالوجی کے دور میں داخل ہو گیا ہے اُس میں Publish سے مراد صرف کتابی شکل میں شائع ہونا نہیں رہا بلکہ انٹرنیٹ پر شائع ہونا بھی بن گیا ہے۔ حقیقت یہ ہے کہ دنیا بھر کی اہم لائبریریوں کے Digitalize ہونے کے بعد اب Publish بمعنی کتابی شکل میں شائع ہونا تو ثانوی حیثیت اختیار کر گیا ہے۔

7: اعتراف اور اقتباس کے بارے میں ہمارا عمومی رویہ: مسائل اور اُن کا حل

لیکن اردو والوں کے لیے اس طریقے پر پورے طور سے عمل کرنا ابھی کئی پتھر دور کی بات ہے۔ اول تو یہ کہ ہمارا عمومی مزاج یہ ہی نہیں کہ کسی کے کام سے فائدہ اٹھانے کا اعتراف کیا جائے۔ (نذر خلیق: ۲۰۰۷ء) دوسری بہت اہم وجہ، جسے تسلیم کیے بنا چارہ نہیں، یہ ہے کہ ہمارا اردو محقق انٹرنیٹ سے کوسوں دور ہے۔ لیکن، جب تک ہمارا اردو محقق (یا اردو میں لکھنے والا محقق) انٹرنیٹ سے قریب نہ ہو اُس وقت تک انڈیکسیشن جیسے فوری ضرورت کے کام کو معرض التوا میں ڈال لے رکھنا کوئی عقل مندی نہیں ہے، اس لیے کوئی تیسری شکل لازماً بنانا پڑے گی۔

چنانچہ ایک صورت یہ ہو سکتی ہے کہ انڈیکسیشن کے موجد پر مقالات کے ساتھ کسی بیرونی محقق/مقالہ نگار کے لیے معلومات داخل کرنے کا راستہ بنا دیا جائے۔ یعنی انڈیکسیشن کی سائٹ کا دورہ کرنے والے جس بھی فرد کو معلوم ہو کہ یہاں پر موجود کسی مقالے سے مواد لے کر کہیں استعمال کیا گیا ہے، وہ مذکورہ مقالے/کتاب کا نام مع اشاعتی فورم، استعمال کنندہ کا نام، وغیرہ، اپنی ذمہ داری پر مہیا کر دے۔

یہ بات ذکر کرنے کی ضرورت نہیں ہے کہ اس صورت میں ایک تصدیق کنندہ (Verifier) ایسے اندراج کی تصدیق ضرور کرے گا۔ اس سلسلے میں کوئی چوک ہو جائے تو انڈیکسیشن کے اس سارے عمل کا اعتبار (Credibility) اُٹھ جائے گا۔ یہ ذکر کی گئی صورت انٹرنیٹ پر تحقیقی جرائد کی انڈیکسیشن کرنے والے کئی اداروں کے ہاں ملتی ہے۔ اس کے لیے آن لائن سروے سافٹ ویئر ہوتے ہیں جو مقالات کو آنکھ اور جانچنے (Evaluation) کے لیے استعمال ہوتے ہیں۔ سر دست دنیا کے ایک اہم اور یورپ کے سب سے بڑے ٹیلی کام آپریٹر، الکیٹل - لیوسنٹ (Alcatel-Lucent) کے جریدے کی سائٹ ملاحظہ کیجیے۔ [۵]

8: اردو کے لیے مخصوص ضرورتیں

اردو میں لکھے گئے تحقیقی مقالات اور اردو تحقیقی جرائد کی انڈیکسیشن کے لیے کچھ مخصوص، بنیادی ضرورتیں ایسی ہیں جن کو یہاں بیان کیا جاتا ہے۔ انڈیکسیشن کے عمل کو کامیاب بنانے، اس کا فائدہ عام کرنے اور اردو کے تحقیقی جرائد کو انٹرنیٹ کے تمام علمی فورموں پر معاصر تحقیقاتی مباحثات کے ہمراہ رکھنے کے لیے ان ضرورتوں کا پورا کیا جانا بہت اہم ہے۔

8.1: جرائد/مقالات کا مشین ریڈ ایبل اردو میں ہونا

کسی بھی جریدے کو انٹرنیٹ پر فراہم کرنے کے لیے مندرجہ ذیل میں سے کوئی صورت اختیار کی جاتی/سکتی ہے:

۱۔ مقالات کا متن تصویری شکل میں ہونا (سکیننگ وغیرہ)؛

۲۔ مقالات کا متن حروف (Characters) کی شکل میں ہونا؛

۳۔ مقالات کا کچھ حصہ تصویری اور کچھ حرفی شکل میں ہونا؛

۳۔ مقالات کے مندرجات کا جزو ا/کامل مشین ریڈاہیل حالت میں ہونا۔ وغیرہ۔

ان سب صورتوں کے اپنے اپنے فائدے اور نقصانات ہیں؛ فائدے زیادہ، نقصانات کم۔

انڈیکسیشن کے لیے بنیادی ضرورت اس بات کی ہے کہ جرائد میں موجود مقالات کا متن مشین ریڈاہیل (صفوان محمد: ۲۰۰۸ء۔ الف) حالت میں ہو۔ یہ ایک اضافی (بعض حالات میں انتہائی ضروری) خوبی ہے کہ سب مقالات کے تمام مندرجات مشین ریڈاہیل ہوں۔ اس کی ضرورت اس لیے بھی ہے کہ انٹرنیٹ پر رکھے گئے جرائد میں سے مواد کو محققین بار بار کاپی کرتے اور اپنے مقالات میں استعمال کرتے ہیں۔

انڈیکسیشن کے مولجہ پر اردو کے رسم الخط کے بارے میں یہ بات پہلے ہی فرض کر لی اور مان لی گئی ہے کہ یہاں اردو کا روایتی رسم الخط (Indo-Perso-Arabic script) مراد ہے۔

8.2: متن کا نسخہ تیار میں ہونا

انٹرنیٹ پر موجود تمام بڑے اور تسلیم شدہ اداروں کی طرف سے پیش کی جانے والی اردو، جو مشین ریڈاہیل بھی ہو، نسخہ تیار میں ہوتی ہے۔ ایسے اداروں میں BBC سر فہرست ہے، جس کی سب خبریں، نیچر اور تمام مواد نسخہ تیار میں لکھا ہوتا ہے۔ چنانچہ انڈیکسیشن کے کامیابی کے ساتھ چلنے کے لیے ضروری ہے کہ انڈیکسیشن کے مولجہ پر سارے جرائد اور مقالات مشین ریڈاہیل نسخہ تیار میں مہیا ہوں۔

اس وقت صورت حال یہ ہے کہ انٹرنیٹ کے سارے مواجہات پر نسخہ تیار مکمل طور پر مشین ریڈاہیل حالت میں مہیا ہے جب کہ مرکز فضیلت برائے اردو اطلاعات (CEUI)، مقتدرہ قومی زبان اسلام آباد میں ”پاک نستعلیق فائٹ“ کے نام سے مشین ریڈاہیل نسخہ نستعلیق بھی تیار کیا جا رہا ہے۔ [۶] جونہی یہ فائٹ تیار ہوتا ہے، انڈیکسیشن کا سارا مولجہ، بشمول تمام مقالات و جرائد کے، سہولت نسخہ نستعلیق میں منتقل ہو سکتا ہے۔

اس مقالے کے قارئین پر یہ بات واضح ہونی چاہیے کہ نسخہ اور نستعلیق اردو لکھائی کے صرف روپ ہیں۔ اصل چیز وہ مواد ہے جو پڑھنے کے لیے مہیا کیا جاتا ہے۔ پڑھنے کی سہولت کے لیے اس مواد کو کبھی نسخہ اور کبھی نستعلیق میں بدل لیا جاتا ہے۔ لہذا نسخہ اور نستعلیق کی بحث میں توانائیاں خرچ کرنا وقت کے ضیاع کے سوا کچھ نہیں۔

8.3: جرائد و مقالات کی پروف خوانی

اردو لفظ نگار (word processor) میں پروف خوانی کا مسئلہ ابھی تک پوری طرح حل نہیں ہوا۔ ابھی تک جتنی بھی تکنیکیں اس ضمن میں استعمال کی جا رہی ہیں یا استعمال کرنے کی کوشش کی جا رہی ہے ان سب میں انسانی ہاتھ کی کارفرمائی (Human Intervention) غالب درجہ کی ہے۔ مشینی پروف خوانی اردو میں ابھی تک ایک امید ہے اور مشینی قواعد ایک خواب۔

یہ صورت حال تحقیقی جرائد و مقالات کے لیے سوہان روح ہے۔ اس کی شدت میں اس وقت اور اضافہ ہو جاتا ہے جب کسی مواد کو انٹرنیٹ پر مہیا کرنے کا موقع آتا ہے۔ (صفوان محمد: ۲۰۰۸ء۔ ب) چنانچہ انڈیکسیشن کے لیے جرائد کا نسخہ صرف مشین ریڈاہیل اردو میں مہیا ہونا ضروری ہے بلکہ پروف کی اغلاط کا دور ہونا بھی از بس ضروری ہے۔ اردو پروف خوانی کے لیے پورے طور پر مشینی سہولت مہیا نہ ہونے کی وجہ سے یقیناً کوئی مناسب ترتیب اختیار کرنا ہوگی۔ اس کی ایک صورت یہ ہو سکتی ہے کہ انڈیکسیشن کے مولجہ پر پیش کیے جانے والے جرائد کی سافٹ کاپی فراہم کرنا متعلقہ

اداروں اور مقالہ نگاروں کے لیے لازم قرار دیا جائے، تاکہ پروف کی اغلاط کا دور کرنا اُنھی کے دائرہ کار میں رہے۔ یہ اس لیے بھی ضروری ہے انڈیکسیشن کے مولجہ پر موجود لوگ اُتے فنون کے منتہی نہیں ہو سکتے جتنے فنون کے جرائد مہیا کیے گئے ہوں۔ اُنھی لوگوں سے یہ درخواست بھی کی جائے کہ اپنے جرائد کے تمام مندرجات کا متن یونی کوڈ اردو میں ڈھال کر اور درست کر کے اور اُس کی سی ڈی بنا کر انڈیکسیشن مولجہ کے کارفرماؤں کو مہیا کریں۔

9: اردو انڈیکسیشن کا دائرہ عمل: تجاویز، سفارشات، استصواب

اس موقع پر ضروری ہے کہ اردو انڈیکسیشن کا دائرہ عمل واضح طور پر طے کر لیا جائے، یعنی کون سے جریدے انڈیکسیشن کے مولجہ پر موجود ہوں۔ یہ فیصلہ کرنا ضروری ہے کہ اس مولجہ پر صرف اردو کے تحقیقی جرائد ہوں گے یا کسی بھی فن پر اردو میں لکھا گیا تحقیقی کام۔ اور اگر یہ دوسری صورت تسلیم کر لی جائے (جسے واقعتاً تسلیم کیا جانا چاہیے) تو کون کون سے شعبوں کا کام روا کیا جائے؟ سیرت، اسلامیات، معاشرتی علوم، پاکستانیات، تاریخ، کمپیوٹر، پولی ٹیکنیک اداروں میں پڑھائے جانے والے مختلف فنون، وغیرہ، ادبیات کے علاوہ وہ بڑے بڑے شعبے ہیں جن میں کیا گیا بہت سا تحقیقی کام اردو میں چھپتا ہے۔ بلکہ ان میں کے بعض شعبے تو ایسے ہیں جن میں اردو میں کیا گیا تحقیقی کام اردو ادبیات کے تحقیقاتی کام کے مکمل حجم سے بھی بڑھا ہوا ہے۔

یہ فیصلہ کرنا بھی ضروری ہے کہ صرف جامعات کے جریدے ہی انڈیکسیشن کے مولجہ پر موجود ہوں گے یا مختلف بااختیار/ آزاد تحقیقی اداروں/ اکادمیوں کے جریدے بھی روا کیے جائیں؟ اگر دوسری صورت اختیار کی جائے (جسے واقعتاً اختیار کرنا چاہیے) تو یہ رواداری کون کون کرے گا؟ یعنی کون سی صورت بنائی جائے کہ جامعات سے باہر کے اردو جریدے اور مجلے بھی اس مولجہ پر مہیا ہو سکیں۔ ایک فوری، کام چلاؤ تدبیر یہ کی جاسکتی ہے کہ HEC کے منظور کردہ اردو تحقیقی جرائد کو تو فوراً انڈیکسیشن کے مولجہ میں داخل کر لیا جائے۔ دوسرے درجے میں وہ اردو جرائد داخل کیے جائیں جو پہلے تو HEC کے منظور کردہ تھے لیکن آج کل ان کی منظوری معطل کر دی گئی ہے۔ تعطل کے وجوہ ضرور ذکر کیے جائیں۔

اسی موقع پر ایسے اردو جرائد جن میں چھپنے والی تحقیق کو اشاعت سے پہلے بدقت دیکھا (Peer) اور تصدیق (Referee) نہیں کرایا گیا ہوتا، کیلیے کوئی ترتیب بنانی ہوگی۔ یہ بات عیاں ہے۔ جس میں بالکل کوئی چھوٹ نہیں۔ کہ انڈیکسیشن عالمی فورموں پر صرف Refereed جرائد کی ہوتی ہے، یعنی ایسے جریدے جن میں شائع کردہ تحقیقات کو اشاعت سے پہلے کم سے کم دو اہل فن نے جانچ پرکھ کر اپنے اپنے طور پر لائق اشاعت قرار دیا ہو۔ بالفاظ دیگر، یہاں سوال یہ ہے کہ کیا انڈیکسیشن کا مولجہ اپنے طور پر مقالات کو ریفری بھی کرائے گا؟

یقیناً اسی موقع پر یہ فیصلہ کرنا بھی ضروری ہے کہ اس انڈیکسیشن مولجہ پر صرف اردو میں لکھے گئے مقالات کے لیے اثریت کی سہولت مہیا ہوگی یا کچھ اور پاکستانی زبانوں میں اردو کے لیے کیا گیا تحقیقی کام بھی شامل کیا جائے گا۔ اردو کی ہم رشتہ زبانوں یعنی بلوچی، پشتو، پنجابی، سرائیکی، سندھی اور ہندکو وغیرہ میں اردو پر کیا ہوا (یا متعلق بہ اردو) کام اگر روا کر لیا جائے تو بہت مناسب ہے۔ یہاں اردو سے مراد اردو زبان و ادب پر کیا ہوا ہر تحقیقی کام مراد ہے۔

انڈیکسیشن اگرچہ ایک مقالے کے اپنے سے پہلے لکھے گئے کسی مقالے سے اقتباس/ استفادے کا ریکارڈ رکھتی ہے۔ لیکن اردو کے لیے یہ بھی طے کرنا ہوگا کہ اگر کوئی کتاب کسی مقالے سے اقتباس کرے تو کیا اس استفادے کو بھی مقالے/ جریدے کے لیے بطور ریکارڈ کیا جائے یا نہیں۔

انڈیکسیشن کے مولجہ پر فراہم کردہ اثریت کے ریکارڈ سالانہ فیس کی ادائیگی کے ساتھ مربوط ہوتے ہیں، اور ایک جریدے کے لیے یہ معلومات زیادہ سے زیادہ تین سال کے لیے مہیا کی جاتی ہیں۔ لیکن اردو کے لیے یہ فیصلہ بھی کرنا ہوگا کہ کیا

ایسے مقالات کے جن کی آج بھی ضرورت ہے لیکن ان کو لکھے بہت وقت بیت گیا ہے اور ان کے مصنفین وفات پا چکے ہیں۔ بارے میں معلومات اس مولجہ پر مہیا کرنا چاہیے یا نہیں؟ اگر فیصلہ شامل کرنے کے حق میں ہوتا ہے تو ایسے مقالات کے نام کون لوگ تجویز کریں گے اور ان مقالات کے لیے فیس کی ادائیگی کی کیا صورت ہوگی؟

تحقیقی مقالے کے بارے میں فی نفسہ بھی فیصلہ کرنا ضروری ہے، کہ آیا اس تحریر کو تحقیقی مقالہ کہا جاسکتا ہے اور کسے نہیں؟ ایک ایسا فارمیٹ یعنی آوا مہیا کرنا ضروری ہے جس پر (یا جس کے کم سے کم کچھ ضروری حصے پر) تحقیقی کام کی صورت گری کی گئی ہو۔ تحقیق کوئی بھی ہو، اور کسی بھی موضوع پر ہو، اس کی پیشکش کی ظاہری صورت کم سے کم ایسی ہونی چاہیے کہ عالمی معیارات سے قریب قریب ہو۔ مقالات کے لیے یہ فارمیٹ HEC سے طلب کیا جاسکتا ہے۔ زیر نظر مقالہ بھی تحقیقی مقالات کے لیے تجویز کردہ تازہ ترین عالمی معیارات کے تتبع میں لکھا گیا ہے۔

مندرجہ بالا قسم کے امور طے کرنے کے لیے انڈیکسیشن کے شعبے کے اوپر انفارمیشن ٹیکنالوجی اور متعلقہ شعبوں کے نمائندہ اہم افراد پر مشتمل ایک گورننگ باڈی کی تشکیل کی ضرورت ہے جو پیش آمدہ مسائل کو حل کرتی رہے۔

10: اردو والوں کو انڈیکسیشن کی ضرورت کا احساس کیسے دلایا جائے؟

اردو میں لکھنے والوں اور محققین کے لیے انڈیکسیشن کا نام عام طور سے ایک نئی چیز ہے۔ اس لیے اس شعبے کا تعارف کرانا اور اس خیال کو عام کرنا تا کہ اردو کے اساتذہ، محققین اور لکھاری اس کی اہمیت اور ضرورت سے نا آشنا نہ رہیں، ایک مستقل نوعیت کا کام ہے۔ کسی بھی نئی چیز کی فروخت کے لیے سنبھل کر اور مخصوص ترتیبوں سے ایک لمبے عرصے تک کام کرنا پڑتا ہے۔ خیال (Idea) کی فروخت سب سے اہم اور قیمتی ہوتی ہے کیوں کہ ہر بڑے سے بڑا کاروبار بھی پہلے ایک خیال ہی ہوتا ہے۔ انڈیکسیشن نہ صرف خیال ہے بلکہ جنس (Commodity) بھی ہے؛ اس خیال کی عملی صورتوں کی طرف اردو کے محققین، اردو میں لکھنے والے مختلف شعبوں کے محققین اور اہل معانی کو لانا ایک سوچے سمجھے، قابل عمل منصوبے کے تحت ہونا چاہیے تاکہ اردو زبان میں لکھی جانے والی تحقیق عالمی فورموں پر بار بار پاسکے۔ ذیل میں اردو دنیا میں انڈیکسیشن کے بارے میں marketing کرنے کے لیے چند تجاویز دی جاتی ہیں:

- ۱۔ انڈیکسیشن کے موضوع پر کچھ لوگوں کی تربیت کر کے ان سے اردو میں پروپیگنڈا مقالے لکھوائے جائیں۔
- ۲۔ ان مقالات کو خالص marketing والے انداز میں مختلف شعبوں کے جرائد میں کچھ کچھ وقفے سے شائع کرایا جائے۔ اس ضمن میں اس حقیقت کو مد نظر رکھا جائے کہ ہر جریدے کے پڑھنے والوں کا حلقہ مخصوص ہوتا ہے۔ ایک ہی شعبے کا کوئی اہم جریدہ بھی اکثر اوقات سب محققین تک نہیں پہنچ پاتا۔ اس لیے ایک ہی مقالے کو کئی جگہ شائع کرایا جائے۔
- ۳۔ نمونے کی ایک ویب سائٹ (Prototype) بنا کر محققین کو اس میں اندراجات کرنا سکھایا جائے۔
- ۴۔ مختلف شعبے جن میں اردو میں تحقیق کام ہو رہا ہے، مثلاً سیرت، اسلامیات، معاشرتی علوم، پاکستانیات، تاریخ، کمپیوٹر، پولی ٹیکنیک اداروں میں پڑھائے جانے والے مختلف فنون، وغیرہ۔ ان سب میں کم سے کم ایک ایک نمونے کا اردو میں لکھا گیا مقالہ جو اپنی ظاہری پیشکش میں تحقیقی مقالوں کے لیے تجویز کردہ عالمی معیارات کے تابع ہو، باقاعدہ لکھوا کر شائع کرایا جائے۔ ان شعبوں کے محققین اور طلبہ کی تربیت کا خاص بندوبست کیا جائے۔
- ۵۔ اس سلسلے میں پاکستان بھر میں تھوڑے تھوڑے وقفے سے دو/تین تربیتی ورکشاپوں کا انعقاد کیا جائے، اور ان میں مندرجہ بالا تمام شعبوں کے محققین، اساتذہ اور طلبہ کو بڑی تعداد میں مدعو کیا جائے۔
- ۶۔ اس پروپیگنڈا/تشریحی مہم کو ایک خاص وقت (کم سے کم ایک سال) تک ضرور چلایا جائے تاکہ محققین اور اعلیٰ الخصوص

جامعات میں پڑھنے والے طلبہ اپنے مقالات کو آہستہ آہستہ ان معیارات کے مطابق لکھنے کی تربیت پائیں۔

11: اردو اینڈیکسیشن: مجوزہ ابتدائی لائحہ عمل

ذیل میں اردو میں اینڈیکسیشن کو قرار واقعی شکل میں لانے کے لیے پانچ حصوں میں تقسیم کر کے ایک ابتدائی لائحہ عمل پیش کیا جا رہا ہے۔ پہلے حصے میں اینڈیکسیشن کے مولجہ کے لیے انتظامی امور سے متعلق تجاویز ہیں؛ دوسرے میں اس کام کے لیے عملے کے بارے میں گفتگو کی گئی ہے؛ تیسرے حصے میں کام کرنے کی جگہ، مشینری اور دفاتر وغیرہ سے متعلق تجاویز دی گئی ہیں؛ چوتھے حصے میں اینڈیکسیشن کے لیے سافٹ ویئر بنانے اور اسے انٹرنیٹ پر مہیا کرنے کے لیے ویب سائٹ بنانے کے امور پر بات کی گئی ہے؛ اور پانچویں حصے میں اینڈیکسیشن کے لیے مہیا کردہ جرائد اور مقالات کی فیس کی بابت گفتگو ہے۔ آخر میں ان تجاویز کا ایک قابل عمل خلاصہ پیش کیا گیا ہے۔

11.1.1: اردو اینڈیکسیشن: انتظامی امور کے لیے پہلی تجویز

اردو اینڈیکسیشن کے دفاتر قائم کرنے اور کسی قومی ادارے کو اس عمل کا ذمہ دار بنانے کے لیے پہلی تجویز یہ ہے کہ یہ ادارہ HEC کی عمارات کے اندر قائم کیا جائے۔ HEC ہی اینڈیکسیشن کی کل کارگزاری کا ذمہ دار ہو۔ مختلف جامعات اور اداروں سے تحقیقی جرائد کو (سی ڈی کی شکل میں) منگوانا، [اگر ضرورت ہو تو] پروف خوانی کرنا، مقالات کو مشین ریڈ ایبل حالت میں منتقل کرنا، اینڈیکسیشن کے مولجہ پر ان کی اثرت کے بارے میں معلومات مہیا کرنا، وغیرہ وغیرہ۔ یہ تجویز اس پیشگی یقین کے ساتھ پیش کی گئی ہے کہ پاکستان ایجوکیشنل ریسرچ نیٹ ورک (PERN) اس عمل کو قبول کرے گا۔ اس تجویز کو شکل-۱ میں دکھایا گیا ہے۔

11.1.2: اردو اینڈیکسیشن: انتظامی امور کے لیے دوسری تجویز

اردو اینڈیکسیشن کے ادارے کے قیام کے لیے دوسری تجویز یہ ہے کہ یہ ادارہ HEC کی عمارات کے اندر قائم کیا جائے اور مقتدرہ قومی زبان (NLA) اینڈیکسیشن کی کل کارگزاری کا ذمہ دار ہو۔ اس صورت میں NLA بنیادی طور پر HEC کے لیے ایک مرکز اور محور (Hub) کے طور پر کام کرے گا جس کے ایک طرف جرائد کی آمد ہوگی اور دوسری طرف HEC۔ اس تجویز کو شکل-۲ میں دکھایا گیا ہے۔

11.1.3: اردو اینڈیکسیشن: انتظامی امور کے لیے تیسری تجویز

اردو اینڈیکسیشن کے ادارے کے قیام کے لیے تیسری تجویز یہ ہے کہ یہ ادارہ NLA کی عمارات کے اندر قائم کیا جائے اور NLA ہی اینڈیکسیشن کی کل کارگزاری کا ذمہ دار ہو۔ اس صورت میں NLA دراصل HEC کی چھتری کے نیچے آزادانہ طور پر کام کرے گا۔ اینڈیکسیشن کا کل کام INLA اپنے طور پر کرے گا۔ اس تجویز کو شکل-۳ میں دکھایا گیا ہے۔

11.1.4: اردو اینڈیکسیشن: انتظامی امور کے لیے تجاویز کا جائزہ

ان تینوں تجاویز کے اپنے اپنے فائدے ہیں۔ کچھ تحفظات بھی یقیناً ہیں۔ دوسری اور تیسری تجاویز جو زیادہ قابل عمل محسوس ہوتی ہیں، میں سر فہرست قابل بحث بات یہ نظر آتی ہے کہ پاکستان کی سب جامعات، جو فی الوقت اپنے مختلف

معاملات کے لیے HEC سے رابطے میں رہتی ہیں، NLA کو ایک اضافی نشین سمجھنے لگیں گی۔ لیکن اگر انتظامی معاملات طے کر لیے جائیں تو یہ تحفظ دور ہو سکتا ہے۔
 NLA کا اس سلسلے میں خود مختار کردار بہت اہم ہے۔ اردو سے متعلق مسائل حل کرنا اسی ادارے کے ذمے ہے۔ اردو تحقیق سے متعلق انڈیکسیشن کی ضرورت کا حل بھی اگر یہیں سے مہیا ہو جائے تو ظاہراً اس میں کوئی رکاوٹ نظر نہیں آتی۔

11.2: اردو انڈیکسیشن: تجاویز متعلقہ عملہ
 اردو انڈیکسیشن کو قرار واقعی شکل میں لانے کے لیے جو عملہ ابتدائی طور پر درکار ہے اُس کا ایک خاکہ پیش کیا جا رہا ہے۔
 ملاحظہ کیجئے: منسلک جدول نمبر ۱۔

11.3: اردو انڈیکسیشن: تجاویز متعلقہ کارگاہ، مشینری و دیگر
 اردو انڈیکسیشن کے کام کے لیے دفاتر اور کام کی ابتدا کے لیے مشینری وغیرہ سے متعلق خاکہ پیش کیا جاتا ہے۔ ملاحظہ کیجئے: منسلک جدول نمبر ۲۔

11.4: اردو انڈیکسیشن: تجاویز متعلقہ سافٹ ویئر و ویب سائٹ
 اردو تحقیقی جرائد کی انڈیکسیشن، یقیناً سافٹ ویئر کا کام ہے۔ اور یہ بات بھی ظاہر ہے کہ یہ کام چند کمپیوٹروں کو صرف اکتفا کر لینے سے نہیں ہو سکتا۔ سب سے پہلا جریہ جو اس موبہ پر رکھا جائے گا، اُس کے لیے کسی سافٹ ویئر پروگرام کا ہونا ضروری ہے۔ اور، اس سافٹ ویئر کے انٹرنیٹ پر چلنے/مہیا ہونے کے لیے ایک ویب سائٹ کا ہونا بھی ضروری ہے۔ چنانچہ انڈیکسیشن کے موبہ کے لیے سافٹ ویئر کی مدد میں مندرجہ ذیل چیزیں فراہم کرنا اولین ضرورت ہے کیوں کہ ان کے بغیر انڈیکسیشن کا کام شروع بھی نہیں ہو سکتا۔
 ۱۔ انڈیکسیشن کرنے کے لیے بنایا گیا سافٹ ویئر پروگرام؛
 ۲۔ انٹرنیٹ پر انڈیکسیشن کی سہولت فراہم کرنے کے لیے بنائی گئی ویب سائٹ؛
 ۳۔ مندرجہ بالا ویب سائٹ کے لیے محفوظ ویب ہوسٹنگ (Web-hosting) کا بندوبست۔
 یہاں یہ صراحت ضروری ہے کہ یہ سافٹ ویئر اور ویب سائٹ بیک وقت اردو اور انگریزی دونوں زبانوں میں کام کرتے ہوئے چاہئیں۔

۱۔ جرائد و مقالات کی انڈیکسیشن کے اخراجات
 دنیا بھر میں تحقیقی جرائد کی انڈیکسیشن اور مقالات کی اثریت کے نتائج کو انٹرنیٹ پر فراہم کیے رکھنے کے لیے متعلقہ ادارے رقوم و وسائل فراہم کرتے ہیں۔ چنانچہ اردو کے لیے یہ سہولت بھی کچھ معاوضے کے ساتھ ہونی چاہیے۔ اس کی صورت یہ ہو سکتی ہے کہ ہر جریہ کے لیے ایک مناسب فیس ادا کرنا ضروری ہو۔ یہ فیس سالانہ اعتبار سے لینی چاہیے، جیسا کہ عالمی طور پر ہو رہا ہے۔

11.6: اردو انڈیکسیشن: نئے ذمہ ابتدائی لائحہ عمل پر ایک نظر
 ۱۔ اردو جرائد کی انڈیکسیشن کا یہ تجویز کردہ لائحہ عمل NLA کے دفاتر کے اندر ابتدائی طور پر کام کا آغاز کر سکتا ہے۔

۲۔ جو عملہ اس کام کے لیے تجویز کیا گیا ہے وہ زیادہ تر انفارمیشن ٹیکنالوجی کے لوگوں پر مشتمل ہے۔ اس کی وجہ یقیناً ظاہر ہے، کہ انڈیکسیشن خالصتاً شعبہ کمپیوٹر سائنس اور انفارمیشن ٹیکنالوجی کا کام ہے۔ یہ بات لازم ہے کہ ان سب لوگوں کی انگریزی اور اردو میں اچھی مہارت ہو۔

۳۔ اگرچہ انڈیکسیشن کے موباجہ پر کام کرنے والے تقریباً سبھی لوگ انفارمیشن ٹیکنالوجی سے متعلق ہوں گے لیکن انفارمیشن ٹیکنالوجی کے ایک مشاور کی ضرورت بھی مستقل رہے گی تاکہ یہ کام انڈیکسیشن کے عالمی معیارات و مواقع (PoPs) سے ہم آہنگ کیا جاتا رہے۔ مشاور مندرجہ ذیل امور میں بھی رہنمائی فراہم کرے گا:

(الف): انڈیکسیشن کی ویب سائٹ بنوانا اور آمدہ ضرورتوں کے پیش نظر، موقع بموقع، اس کے ڈیزائن میں تبدیلیاں کراتے رہنا؛

(ب): انڈیکسیشن موباجہ کے لیے سافٹ ویئر بنوانا اور آمدہ ضرورتوں کے پیش نظر، موقع بموقع، اس کے ڈیزائن میں تبدیلیاں کراتے رہنا؛ اور

(ج): انڈیکسیشن موباجہ، ویب سائٹ اور سافٹ ویئر کی حفاظت کے لیے اقدامات کرنا (Network Security)۔

۴۔ انڈیکسیشن کے کام کے دوران میں پیش آنے والے مختلف انتظامی و انصرامی مسائل جیسے جرائد کا انتخاب یا انتخاب سے باہر کرنا وغیرہ کے حل کے لیے ایک گورننگ باڈی تشکیل دی جائے گی، اور اس باڈی میں NLA کے شعبہ اردو کے افسران بھی ہوں گے، لیکن پھر بھی اردو کے ایک ایسے مشاور کی گاہے ماہے ضرورت ہو سکتی ہے جو انٹرنیٹ سے مانوس ہو اور اس کے تحقیقی کام انٹرنیٹ پر شائع ہوتے رہے ہوں۔

۵۔ اس کام میں شامل سب کارگزار ہاتھوں کو ہائی سپیڈ انٹرنیٹ کی ہمہ وقتی سہولت درکار ہوگی۔

۶۔ اس ابتدائی لائحہ عمل میں اس پراجیکٹ کے لیے مالی وسائل مہیا کرنے کی بابت کوئی تجویز نہیں دی گئی۔

۷۔ ابتدائی اخراجات کے بعد اور ایک معتدبہ وقت تک کچھ مالی وسائل کی ضرورت کے بعد یہ پراجیکٹ خود اپنی یافت سے چلنے کے قابل بھی ہو سکتا ہے۔

۸۔ وقت کے ساتھ ان تجاویز میں بڑی اور بنیادی تبدیلیاں آ سکتی ہیں کیوں کہ یہ ابتدائی لائحہ عمل ایک سرسری جائزے کی بنیاد پر بنایا گیا ہے۔ اس مجوزہ ابتدائی لائحہ عمل میں کسی بہت اہم چیز کا ذکر بالکل نہ ہونا بھی ممکن ہے۔

12: خاتمہ

تحقیقی مقالات کی اثرت کی پیمائش مختلف اثری عوامل کے ذریعے ممکن ہے۔ اردو تحقیقی جرائد کی انڈیکسیشن کے لیے پیش کیے گئے مندرجہ بالا لائحہ عمل پر عمل درآمد اردو کے تحقیقی جرائد اور مقالات کی اثرت کے ریکارڈ کو تمام متعلقہ عالمی موباجات اور مواقع پر پیش کرنے کا ضامن ہے۔ اس لائحہ عمل پر عمل درآمد سے مستقل بنیادوں پر اچھی یافت بھی ممکن ہے۔ اردو تحقیقی مواد کی طلب صرف اسی وقت بڑھے گی جب انٹرنیٹ پر کسی تلاش کنندہ کو اس کے بارے میں کوئی تشہیری/تعارفی مواد ملے گا۔

1. <http://pjms.com.pk/issues/janmar07/article/editorial1.html>
2. <http://www.springerlink.com/content/t7878204343n8213/>
3. <http://www.netconcepts.com/tag/buzz-marketing>
4. <http://www.doaj.org/doaj?func=searchArticles&q1=Ethnography&f1=all&b1=and&q2=&f2=all&p=3>

حوالہ جات:

- صفوان محمد چوہان، ڈاکٹر حافظ (۲۰۰۸ء۔ الف) ”مشین ریڈ ایبل اردو کیا ہے؟“ [غیر مطبوعہ] مقالہ، مشمولہ جرنل آف ریسرچ، بہاء الدین زکریا یونیورسٹی ملتان، شمارہ ۱۳ (مقالہ اشاعت مذکور میں شمولیت کے لیے منظور کر لیا گیا ہے۔)
- صفوان محمد چوہان، ڈاکٹر حافظ (۲۰۰۸ء۔ ب) ”اردو لفظ نگار پر پروف خوانی کے مسائل اور اُن کا حل“، مقالہ مشمولہ ”المناس [۱۰]“، شعبہ اردو، شاہ عبداللطیف یونیورسٹی، خیر پور۔
- نذر خلیق، ڈاکٹر (۲۰۰۷ء) ”سرقہ و توارذ“ مقالہ، مشمولہ سماجی الزبیر، اردو اکادمی بہاول پور؛ شمارہ ۳، ۲۔

حواشی:

[۱] اگرچہ اس انڈیکس کے کمپیوٹر پر موجود ہونے یا نہ ہونے کے بارے میں معلومات دستیاب نہیں ہوئیں۔ انٹرنیٹ تو ویسے بھی بہت بعد میں آیا۔

[۲] http://en.wikipedia.org/wiki/Citation_index

[۳] http://en.wikipedia.org/wiki/Impact_factor

[۴] ملاحظہ کیجیے: <http://www.pu.edu.pk/uoc/mag/abstracting&indexing.htm>؛ واضح رہے کہ یہ ویب صفحہ ابھی زیر تعمیر (under construction) ہے۔

[۵] ملاحظہ کیجیے: <http://www.alcatel-lucent.com>

[۶] ملاحظہ کیجیے: <http://www.nlauit.gov.pk/ufd.htm>

منسلکات:

الف: خاکے (بچہ زہ ابھدائی لائبریری: انتظامی امور)

[۱] شکل-۱: Through PERN at HEC

[۲] شکل-۲: Through NLA at HEC

[۳] شکل-۳: At NLA under HEC

ب: جداول

- [۱] جدول نمبر-۱: انڈیکسیشن کے کام کے لیے ابتدائی عملے کی تجاویز مع توجیہات (Justifications)
 [۲] جدول نمبر-۲: انڈیکسیشن کے موابجہ کے لیے دفاتر اور ابتدائی ساز و سامان کی تجاویز

ماخذ

الف: کتابیات

کوئی نہیں۔

ب: رسائل اور تحقیقی جرائد


- ۱۔ جرنل آف ریسرچ، بہاء الدین زکریا یونیورسٹی ملتان۔ شمارہ-۱۳ (۲۰۰۸ء)
 ۲۔ سہ ماہی "الزبیر"، اردو اکادمی بہاول پور۔ شمارہ-۳، ۲ (۲۰۰۷ء)
 ۳۔ "الماس [۱۰]"، شعبہ اردو، شاہ عبداللطیف یونیورسٹی، خیر پور (۲۰۰۸ء)

ج: انٹرنیٹ سائٹس (چند منتخب سائٹس)


1. <http://en.wikipedia.org>
2. <http://scientific.thomson.com>
3. <http://www.nla.gov.pk/beta/>


د: تکنیکی مشاورت

- ۱۔ ڈاکٹر خواجہ محمد زکریا، سابق پرنسپل، اورینٹل کالج، جامعہ پنجاب، لاہور
- ۲۔ پروفیسر فتح محمد ملک، سابق صدر نشین، مقتدرہ قومی زبان، اسلام آباد
- ۳۔ ڈاکٹر ظہیر احمد، اسٹنٹ پروفیسر شعبہ مصنوعی سیارات (Multimedia I Lab)، سرے یونیورسٹی، سرے، برطانیہ



Through NLA at HEC





Annex-1

#	Post	Grade	# of posts	Justification
1	Director	20	01	This officer will have to come in frequent contact with the deans of universities who are working in 20/21 grades. This IT aligned officer should have higher degrees in IT & Urdu, or at least in one discipline. Must have understanding of the issues of machine readability of Urdu. Technical articles must be to his credit.
2	Sr Manager	19	02	One officer for dealing with university journals & articles and the other for the rest. Must be from IT strata. Education & Experience: university degree, and as conventional for this level of post.
3	Manager	18	04	Intelligent working hands of the scheme. Three from IT strata and one from Urdu. Education & Experience: university degree, and as conventional for this level of post.
4	Informatics/ Research Officer	17	04	Do
5	Hardware Manager	17	01	Do; responsible for maintenance of the network and peripherals.
6	Admn Officer	17	01	Management of office and overhead. Education & Experience: as conventional for this level of post.
7	UDC	---	03	Supporting staff
8	Office boy	---	02	Do
TOTAL			18*	

* Mention of the consultant is not made in this permanent staff.

Annex-2

#	Machine	Qty	Justification
1	Internet Node	Complete setup	Running the website; equipment detail can be had from HEC & PERN.
2	Server machine	02	Do
3	Desktop Computer (Latest Specs)	16	For all officers, including Admn officer and supporting staff
4	Laptop	05	One for Director One each for Sr Managers One for Hardware Manager One for Consultant
5	Printer (Laser)	04	Director Sr Manager Admn Officer
6	Printer Laser Colour	01	Director
7	Scanner	04	One for Director One each for Sr Managers One for Admn Officer